
Shri Ramanatha Suprabhatam

ಶ್ರೀರಾಮನಾಥಸುಪ್ರಭಾತಂ

Document Information

Text title : rAmanAthasuprabhAtam 2

File name : rAmanAthasuprabhAtam2.itx

Category : suprabhAta, shiva

Location : doc_shiva

Author : Kavi Kokila Dr. V. Raghavan

Proofread by : Aruna Narayanan

Source : From the Archives of Dr. V. Raghavan Centre For Performing Arts (Regd.)

Acknowledge-Permission: Copyright Dr. V. Raghavan Centre For Performing Arts (Regd.),,
Chennai-20, Smt. Nandini Ramani, <http://www.drvraghavancentre.com/>

Latest update : January 3, 2021

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 5, 2021

sanskritdocuments.org

ಶ್ರೀರಾಮನಾಥಸುಪ್ರಭಾತಂ



ಶ್ರೀ ಗುರುಭ್ಯೋ ನಮಃ .
ಶ್ರೀರಾಮನಾಥ ಭಗವಂಸ್ತವ ಸುಪ್ರಭಾತಂ
ಶ್ರೀಪರ್ವತೇಂದ್ರಕುಲವರ್ಧನಿ ಸುಪ್ರಭಾತಂ .
ಶ್ರೀರಾಮಲಕ್ಷ್ಮಣಹನೂಮದುಪಾಸಿತೇಶ
ಶ್ರೀಸೇತುನಾಥ ಭಗವಂಸ್ತವ ಸುಪ್ರಭಾತಂ .. 1..
ಪ್ರಾಚ್ಯಪ್ರತೀಚ್ಯಜಲಧೀ ಮಿಲಿತೌ ತರಂಗೈಃ
ಮಂದ್ರಂ ಮೃದಂಗನಿನದಾಂಸ್ತನುತಸ್ತವೇಹ .
ಮೂರ್ಚ್ಛನ್ ತಟಾವನಿರುಹಾಮಿಹ ಶಾಖಿಕಾಸು
ತಾನಂ ಸಮರ್ಪಯತಿ ಮಾರುತವಾಂಶಿಕೋಽಯಂ .. 2..
ಗಾಯಂತ್ಯಮೀ ದ್ವಿಜಗಣಾಃ ಶ್ರುತಿರಮ್ಯಮುಚ್ಚ-
ನೀಚಸ್ವರೇಣ ಸಮುಪಾಶ್ರಿತನೈಕಶಾಖಾಃ .
ತ್ವತ್ಸೌಖಶಾಯನಿಕಸಪ್ತಖುಷಿವ್ರಜೋಽಯ-
ಮಭ್ಯೇತಿ ನಂದಿಮುಖಪಾರ್ಷದದತ್ತಮಾರ್ಗಃ .. 3..
ಭೀಷಾ ತವಾಯಮರುಣೋಽರ್ಕರಥಂ ಯುನಕ್ತಿ
ತನ್ಮುಂಚ ತಂ ತವ ದೃಗಂತರಲೀನಮರ್ಕಂ .
ಪೂರ್ವಂ ಪ್ರಬುದ್ಧ್ಯ ಗಿರಿಜಾ ತವ ಪಾದಪದ್ಮೇ
ಸಂಯೋಜ್ಯ ನೈಜಕರಪದ್ಮಮುಪಸ್ಥಿತೇಯಂ .. 4..
ತದ್ಭೂತಹೃಚ್ಛಯ ವಿಭೋ ಶಯನಂ ವಿಮುಂಚ
ಬುದ್ಧ್ಯಸ್ವ ಬುದ್ಧ ಕಮುಪಸ್ಪೃಶ ನಿತ್ಯಶುದ್ಧ .
ದೇವೀಕಪೋಲತಲದರ್ಪಣಮೇವ ಪಶ್ಯ
ಪಶ್ಯಾನತಾಗ್ರಸುತರೂಪಮಿಮಂ ಗಜೇಂದ್ರಂ .. 5..
ವಾಹೋ ವೃಷಃ; ಕಿಮಥವೇದೃಶಮಂಗಲೈಸ್ತೇ
ನಿತ್ಯಂ ಯದಂಕನಿಲಯಾಖಿಲಮಂಗಲಾಂಬಾ .
ಶ್ರೀರಾಮನಾಥ ಭುವನಾವನಜಾಗರೂಕ
ನಿದ್ರಾಚ್ಛಲೇನ ತದಲಂ ದಿಶ ದರ್ಶನಂ ನಃ .. 6..
ಬುದ್ಧ್ಯಸ್ವ ದೇವ ನಯನೋನ್ಮಿಷಿತೇನ ತೇಽದ್ಯ

ಸರ್ವೇ ಸುರಾ ನಿಜಕೃತಿಪ್ರಸೃತಾ ಭವಂತು .
 ಧರ್ಮ್ಯಪ್ರವೃತ್ತಿರಪಿ ಸರ್ವಜನೋಽತ್ರ ಭೂಯಾತ್
 ತೇ ರಾಮನಾಥ ವೃಷಕೇತನ ಸುಪ್ರಭಾತಂ .. 7..
 ರಾಮಾಃ ಸಹಸ್ರಶ ಇಮೇ ಭವವಾರ್ಧಿಸೇತುಂ
 ತಿಷ್ಠಂತಿ ಬಂಧುಮಿಹ ತೇ ಕರುಣೇಕ್ಷಣೋತ್ಕಾಃ .
 ಗೃಹ್ಣೀಷ್ಟ ಯಾತ್ರಿಕಶತಾಹೃತಗಾಂಗತೀರ್ಥಂ
 ಕ್ಷೇತ್ರಾಂತರೇ ತ್ವಮುಪಯುಂಕ್ಷ್ವ ಶಿರಸ್ಥಗಂಗಾಂ .. 8..
 ಗಂಗಾಂ ಪುರಾ ತ್ವಮದಧಾ ನನು ಸತ್ಯಮದ್ಯ
 ಗಂಗಾಜಲೈಃ ಪ್ರತಿದಿನೋಪಹೃತ್ಯೈರ್ನ ಏತೈಃ .
 ಗಂಗಾಧರಸ್ತ್ವಮಿತಿ ಭಕ್ತಜನಾ ಗೃಣಂತಿ
 ಶ್ರೀರಾಮನಾಥ ತವ ಪಾವನಸುಪ್ರಭಾತಂ .. 9..
 ರತ್ನಾಕರೇಣ ಚ ಮಹೋದಧಿನಾ ಚ ತೀರ್ಥಂ
 ಸಮ್ಮೇಲ್ಯ ಪಾವನತಮಂ ಪರಿಗೃಹ್ಯ ತೇಽದ್ಯ .
 ಪಾದ್ಯಾಯ ಪಾಶಭೃದಸೌ ಸಮುಪಸ್ಥಿತೋಽತ್ರ
 ಶ್ರೀರಾಮನಾಥ ಭವತೇ ಶುಭಸುಪ್ರಭಾತಂ .. 10..
 ಅಪ್ಸಪ್ಲವಂತ ಗಿರಯಃ ಕಥಮತ್ರ ನೂನಂ
 ತ್ವದ್ವೈ ಭವೇನ ಹಿ ಗಿರೀಶ ಧೃತಸ್ಸ ಸೇತುಃ .
 ಕ್ಷಿಪ್ತಂ ಜಲೇ ತವ ಧನುರ್ಹಿ ಬಭಾರ ಶೈಲಾನ್
 ಶ್ರೀರಾಮನಾಥ ಭವತೇಽದ್ಭುತಸುಪ್ರಭಾತಂ .. 11..
 ತ್ವಾಂ ನೈಕತಾಕೃತಿಮಕಲ್ಪಯದತ್ರ ಸೀತಾ
 ತಚ್ಚಾಲನೇ ಸ ಹನುಮಾನಪಿ ನೈವ ಶಕ್ತಃ .
 ತತ್ತತ್ಪಪತ್ಯನುಗುಣಂ ಗುರುಲಾಘವಂ ತೇ
 ಶ್ರೀರಾಮನಾಥ ಮಹಿತಂ ತವ ಸುಪ್ರಭಾತಂ .. 12..
 ಕಾಶ್ಯಾ ಮರುತ್ತುತಸಮಾಹೃತವಿಶ್ವಲಿಂಗ-
 ದತ್ತಾಗ್ರಪೂಜನಸಮರ್ಹಣ ವಿಶ್ವನಾಥ .
 ದೇವೀಸನಾಥ ಭವವಾರಿಧಿಸೇತುನಾಥ
 ಶ್ರೀರಾಮನಾಥ ಭಗವಂಸ್ತವ ಸುಪ್ರಭಾತಂ .. 13..
 ಸ್ವಂ ಸ್ವಂ ಮಹತ್ತ್ವಮಧಿಕೃತ್ಯ ಮಿಥೋ ವಿವಾದೇ
 ವಿಷ್ಣೋರ್ವಿಧೇಶ್ಚ ತದಮೃಗ್ಯಶಿರೋಂಘ್ರಿಲಿಂಗಂ .
 ಯತ್ತೈಜಸಂ ತವ ಬಭೌ, ಸವಿಭೀಷಣೋಽತ್ರ
 ತತ್ಸಾ ಪಕಃ ರಘುಪತೀಡಿತ ಸುಪ್ರಭಾತಂ .. 14..

ಶ್ರೀಗಂಧಮಾದನಗಿರೌ ದ್ರುಹಿಣಂ ನಿಯೋಜ್ಯ
 ಯಜ್ಞೇಷು, ತದ್ವಿಮಲನಾಮಭೃತಂ ಚ ಕುಂಡಂ .
 ಭಸ್ಮಾಪಿ ತದ್ಭವಮದಾಃ ಪ್ರಬಲಂ ಮಲಘ್ನಂ
 ಶ್ರೀರಾಮಲಿಂಗ ಭಗವನ್ ತವ ಸುಪ್ರಭಾತಂ .. 15..
 ಅಂಧಾಯ ವೃದ್ಧಮುನಯೇ ಭವತಾ ಪ್ರದತ್ತಂ
 ಯದ್ಗಂಧಮಾದನಗಿರಾವಿಹ ಸರ್ವತೀರ್ಥಂ .
 ತತ್ಸಾ ಯಿನೇ ದಿಶಸಿ ಯೌವನಮಕ್ಷಿದಾಕ್ಷ್ಯಂ
 ರಾಮೇಶ್ವರಾತಿಮಹಿಮನ್ ತವ ಸುಪ್ರಭಾತಂ .. 16..
 ದೇವ್ಯಾಃ ಪ್ರಕಾಶಿತವತಃ ಪರಿಶುದ್ಧಿಮಗ್ನೇಃ
 ತೀರ್ಥೋತ್ತಮಸ್ಯ ಮಹಿಮಾ ಕಥಮಸ್ತು ವರ್ಣ್ಯಃ .
 ಯಸ್ಮಿನ್ ಸಮಕ್ಷಮಿಹ ತೇ ಸತತಾಕ್ಷಿಪಾತಃ
 ಸೀತಾಪತೀಡಿತ ತವೋಜ್ಜ್ವಲಸುಪ್ರಭಾತಂ .. 17..
 ರಾಮೋ ವಿಭೀಷಣಕೃತೇನುಪರೋಧಮಿಚ್ಛನ್
 ಸೇತೋರ್ಮುಖಂ ಯದಭಿನನ್ನಿಜಚಾಪಕೋಟ್ಯಾ .
 ತತ್ರಾಪ್ಲುತಾ ಜನತತಿಸ್ತವ ದರ್ಶನೇಚ್ಛುಃ
 ಶ್ರೀರಾಮನಾಥ ಪರಮೇಶ್ವರ ಸುಪ್ರಭಾತಂ .. 18..
 ಚಾಪಶ್ಚತುರ್ದಶಸಹಸ್ರಪಲಾಶಹಾ ಯಃ
 ಪೌಲಸ್ತ್ಯಹಾ ತದಪದಾನಪರಂಪರಾಯಾಃ .
 ಕೋಟಿಃ, ತವ ಸ್ವಪನತೀರ್ಥಮಖಾನಿ ಕೋಟ್ಯಾ
 ರಾಮೇಣ, ರಾಘವಕೃತಾರ್ಚನ ಸುಪ್ರಭಾತಂ .. 19..
 ಸಂತ್ವಾಂಜನೇಯಕಪಿರಾಜನಲಾಃ, ಪರೇ ಯೇ
 ಯಾನ್ ರಾಮ ಆಹ ಸ ಜನಃ ಸ್ವಜನೋ ಮಮೇತಿ .
 ತೇ ವಾನರಾಃ ಸ್ವಕಪಿತೀರ್ಥಕೃತಿಪ್ರಹೃಷ್ಟಾಃ
 ತಾನ್ ಪಶ್ಯ, ತೇ ರಘುಪತೀಶ್ವರ ಸುಪ್ರಭಾತಂ .. 20..
 ಪ್ರಾಕೃತ್ಯಗತ್ರ ಹಿ ನವಾಶ್ಕುಕ-ದರ್ಭತಲ್ಪ-
 ಮಧ್ಯೇ ಸ್ತುತಂ ಸ್ಥಲಮುಶಂತಿ ಹಿ ಸೇತುತೀರ್ಥಂ .
 ಸರ್ವಂ ತ್ವದೀಯಮಹಿಮಾಂಕಿತೀರ್ಥಪೂರ್ಣಂ
 ಶ್ರೀರಾಮಪೂಜಿತವಿಭೋ ತವ ಸುಪ್ರಭಾತಂ .. 21..
 ನಶ್ಯಂತಿ ಪಂಚ ದುರಿತಾನಿ ಮಹಾಂತಿ ವಾರ್ಧೌ
 ಪಾಪಾಂತರಾಣಿ ಚ ತಥಾ ಲಯಹೀನಲಿಂಗ .
 ಅಗ್ರೇ ತವಾಭಿಷವಣಾತ್ ತವ ದರ್ಶನೇನ
 ಶ್ರೀರಾಮನಾಥ ತವ ಪಾವನ ಸುಪ್ರಭಾತಂ .. 22..

ತೀರ್ಥಾನಿ ಸಂತಿ ಕತಿ ವಾ ನ ತವ ಸ್ಥಲೇಽಸ್ಮಿನ್
 ತೀರ್ಥಸ್ಯ ತೀರ್ಥಮಿಹ ತೇ ಸ್ತು ತಿಮಾಮನಂತಿ .
 ತ್ವದ್ಭಾವತೀರ್ಥಮನುಗೃಹ್ಯ ಪುನೀಹಿ ತನ್ನಃ
 ಶ್ರೀರಾಮನಾಥ ತವ ಪಾವನಸುಪ್ರಭಾತಂ .. 23..
 ಸರ್ವಂ ಜಲಂ ಯದಿಹ ತನ್ನ ಭವೇದ್ಧಿ ತೀರ್ಥಂ
 ತೀರ್ಥಂ ತ್ವದನ್ವಯಗುಣಾತ್, ತವ ಭಕ್ತಸಂಗಾತ್ .
 ತೀರ್ಥಾಪ್ಲವೇ ಫಲಮಪಿ ತ್ವದಧೀನಮೇವ
 ತೇ ರಾಮನಾಥ ವೃಷನಾಥ ಶುಭಪ್ರಭಾತಂ .. 24..
 ತ್ವಾಂ ರಾಘವೋಽಭಜದಿಹೇಪ್ಪಿತಸೇತುಹೇತೋ-
 ರಪ್ಪ ಪ್ಲವಂತ ಗಿರಯೋಽಸ್ಯ ತವ ಪ್ರಸಾದಾತ್ .
 ಕಾಶ್ಯಾಂ ಜಪನ್ನಸಿ ಮುಮೂರ್ಷುಜನಶ್ರವಸ್ಸು
 ತದ್ರಾಮನಾಮ ಕಿಯತೀಶ ರತಿರ್ಮಿಥೋ ವಾಂ .. 25..
 ಅದ್ವೈತಮೇವ ಭವತೋರಥವಾ ಯದುಕ್ತಂ
 “ನಂದೀ ಕಿಮೇಷ ಭಗವಾನ್” ಇತಿ ವಾಯುಸೂನೌ .
 ರಾಮೇ ಚ “ರುದ್ರ ಇವ” “ಮೇಽಸ್ತು ಬಲಂ ತದೇತತ್
 ಸ್ಯಾತ್ ತ್ಯಂಬಕಸ್ಯ ಮಮ ವೇ”ತ್ಯುಪಮಾಮಿಷೇಣ .. 26..
 ಪಿತ್ರಾದಿವಾಕ್ಯಪರಿಪಾಲನ-ದುಷ್ಟಶಿಕ್ಷಾ-
 ಶಿಷ್ಟಾನುಪಾಲನಕೃತೋ ಋತಧರ್ಮಮೂರ್ತೇಃ .
 ತ್ವತ್ಪ್ಲಾಪನಾರ್ಚನಕೃತೋ ರಘುನಾಯಕಸ್ಯ
 ಶ್ರೀರಾಮನಾಥ ತವ ವಾಮಿಹ ಸುಪ್ರಭಾತಂ .. 27..
 ಶ್ರೀರಾಮನಾಥ ಸುಷಮಾಂ ತವ ಸುಪ್ರಭಾತೇ
 ದ್ರಷ್ಟುಂ ಪ್ರಪುಲ್ಲನಯನಃ ಕಮಲೇಕ್ಷಣೋಽಸೌ .
 ಬ್ರಹ್ಮಾ ಚತುರ್ವದನತಾಂ ಬಹುಮನ್ಯತೇ ಸ್ವಾಂ
 ಸರ್ವೇ ಸಹಸ್ರನಯನಂ ಪ್ರತಿ ಸಾಭ್ಯಸೂಯಾಃ .. 28..
 ಶ್ರೀಸೇತುಮಾಧವಮುಖಾ ವಿಬುಧಾಸ್ತಥಾಷ್ಟ-
 ಲಕ್ಷ್ಮಶ್ಚ ಸೇತುಪತಿ-ಪಾಂಡ್ಯನೃಪಾದಿಮುಖ್ಯಾಃ .
 ಭಕ್ತಾ ದಿಗಂತತ ಇಮೇ ಮಿಲಿತಾಸ್ಸಮಸ್ತಾಃ
 ಶ್ರೀರಾಮನಾಥ ಪರಮಂ ತವ ಸುಪ್ರಭಾತಂ .. 29..
 ಅಘೈರ್ಜರ್ಪೇನ ಮನನೇನ ಚ ವಿಪ್ರವರ್ಯಾಃ
 ಭರ್ಗಾತ್ಮಕಂ ಸವಿತೃಮಧ್ಯವಿದೀಪ್ಯಮಾನಂ .
 ತ್ವಾಮೇವ ಸಾಂಧ್ಯವಿಧಿನಾ ಸಮುಪಾಸತೇಽದ್ಯ
 ಶ್ರೀರಾಮನಾಥ ತವ ದೀವ್ಯತಿ ಸುಪ್ರಭಾತಂ .. 30..

ಸಂತಾನಕಾಂಕ್ಷಿಣ ಇಮೇ ಸಮುಪಸ್ಥಿತಾಸ್ತ್ವಾಂ
ತೇಭ್ಯೋ ದಿಶಾಭಿಲಷಿತಾನಿ, ಭವಂತು ಪುತ್ರಾಃ .
ತ್ವತ್ಸಾ ಪಕೇನ ಪಿತೃಭಕ್ತಿಗುಣೇಷು ತುಲ್ಯಾಃ
ಶ್ರೀರಾಮನಾಥ ಸುಗುಣಂ ತವ ಸುಪ್ರಭಾತಂ .. 31..
ಯಚ್ಚಾರದೀಯನವರಾತ್ರಮಹಾರ್ಚನಾಂತೇ
ರಾಮೋ ದಶಾಸ್ಯವಿಜಯಂ ವಿದಧೇ ದಶಮ್ಯಾಂ .
ಸಾ ಶಕ್ತಿರೀಶ ತವ ಪರ್ವತವರ್ಧನೀಯಂ
ಶ್ರೀರಾಮನಾಥ ಯುವಯೋರಪಿ ಸುಪ್ರಭಾತಂ .. 32..
ತೇ ಮಾಯಯಾ ಹಿ ಪರಿವೇಷ್ಟಿತ ಏಷ ಶೇತೇ
ವಿದ್ಯಾಮಯೇನ ವಿಭವೇನ ತವೈವ ಬುದ್ಧಃ .
ತೇ ಪರ್ವತೇಂದ್ರಕುಲವರ್ಧನಿ ಮಾತರ್ ಅಸ್ತು
ತೇ ರಾಮನಾಥ ಯುವಯೋರಪಿ ಸುಪ್ರಭಾತಂ .. 33..
ಆವಾರಿಧೇಸ್ತರಣಮಾ ಚ ದಶಾನನಾಂತ-
ಮತ್ಯದ್ಭುತಂ ಸುಬಹು ಸಾಧಿತವಾನ್ ಯ ಏಷಃ .
ತೇಜೋಽಶಭೃತ್ತವ ಕಪೀಂದ್ರ ಇಹಾಸ್ತಿ ಗಾಯನ್
ಶ್ರೀರಾಮನಾಥ ತವ ಮಂಗಲಸುಪ್ರಭಾತಂ .. 34..
ಸಂಬಂಧಮೂರ್ತಿರಿಹ ವಾಕ್ಪತಿರೇಷ ಮಾತ್ಯ-
ಭೂತೋಽತ್ರ ಶೋಣಗಿರಿನಾಥ ಇಹೋಪಯಾತಾಃ .
ತೇಷಾಂ ಶೃಣುಷ್ವ ಮಧುರ-ದ್ರಮಿಡಸ್ತುತೀಸ್ತೇ
ಶ್ರೀರಾಮನಾಥ ಸುಭಗಂ ತವ ಸುಪ್ರಭಾತಂ .. 35..
ಗೀತೇ ಚ ಮಂತ್ರನಿಗಮೇ ಚ ಪಟುಸ್ಸ ಮುದ್ಧು-
ನ್ವಾಮೀ ಮಖೀಂದ್ರ ಇಹ ಪಂತುವರಾಳಿರಾಗೇ .
ತ್ವತ್ಕೀರ್ತನಂ ವಿತನುತೇ ಶೃಣು ಜಾಗೃವಾಂಸ್ತ್ವಾಂ
ಶ್ರೀರಾಮನಾಥ ತವ ಸುಂದರಸುಪ್ರಭಾತಂ .. 36..
ಅಧ್ಯಗ್ನಿರ್ತೀರ್ಥತಟಮಾದಿಮಶಂಕರಶ್ರೀ-
ಧಾಮ್ನಸ್ತದನ್ವಯಸಮುಜ್ಜ್ವಲದೀಪ ಏಷಃ .
ಶ್ರೀಚಂದ್ರಶೇಖರಯತಿಃ ತ್ವದನನ್ಯ ಆಸ್ತೇ
ಶ್ರೀರಾಮನಾಥ ಯುವಯೋರಪಿ ಸುಪ್ರಭಾತಂ .. 37..
ತತ್ಕಾಮಕೋಟಿವರಪೀಠಗುರುಪ್ರಸಾದ
ಚೈತ್ರೋತ್ಕಲಿಕಲಿತರಾಘವಕೋಕಿಲೋಽಯಂ .
ಉತ್ಕೂಜತೀಹ ತವ ಕೋಮಲಸುಪ್ರಭಾತಂ
ಶ್ರೀಮಾತೃಭೂತ ಸಮುದಂಚಯ ದೃಗ್ವಿಲಾಸಾನ್ .. 38..

ಕೈಲಾಸತಸ್ತತ ಇತೋ ರಘುನಾಥಸೇತೋಃ
ಭೂರ್ಭಾರತೀಯಮಖಿಲಾಪಿ ತವೈವ ಗೇಹಂ .
ತದ್ರಕ್ಷ ರಾಷ್ಟ್ರಮಿದಮಾಹಿತಸರ್ವಯೋಗ-
ಕ್ಷೇಮಂ ಸದಾ ವಿಜಯತಾಂ ಶಿವಮಸ್ತು ಸರ್ವಂ .. 39..
ತ್ವತ್ಸುಪ್ರಭಾತಜನಿತಾಭ್ಯುದಯಾಃ ಸಮಸ್ತಾ
ಲೋಕಾ ಭವಂತು ಸುಖಿನೋ ವಿರುಜಸ್ಸುಭಿಕ್ಷಾಃ .
ಹಿಂಸಾಂ ವಿಹಾಯ ವಿವಿಧಾಂ ಧೃತಮೈತ್ರಭಾವಾಃ
ಶ್ರೀರಾಮನಾಥ ಕೃಪಯಾ ದಿಶ ವಿಶ್ವಶಾಂತಿಂ .. 40..
ಶುಭಂ .

ಇತಿ “ಕವಿಕೋಕಿಲ” ಡಾೆ ವೇ. ರಾಘವೇಣ ವಿರಚಿತಂ
ಶ್ರೀರಾಮನಾಥಸುಪ್ರಭಾತಂ ಸಂಪೂರ್ಣಂ .

Copyright Dr. V. Raghavan Centre For Performing Arts (Regd.)

www.drvraghavancentre.com

Proofread by Aruna Narayanan

—
Shri Ramanatha Suprabhatam

pdf was typeset on January 5, 2021

—

Please send corrections to sanskrit@cheerful.com

